


kitba ta' Clifford Galea

EST. 1874

Il-Festa ta' San Ġużepp tar-Rabat tal-Imdina



Anniversarji ma jaqtghux fil-gzejjer taghna – 500 sena mill-festa ta' San Ġużepp fir-Rabat. Insellem lilkom gheżiež qarraja u nistedinkom biex flimkien nitghallmu dwar id-devozzjoni lejn San Ġużepp fir-Rabat tal-Imdina. Naf kemm għalikom l-Għaxaqin, San Ġużepp huwa ta' ghożża kbira u m'għandix dubju li din il-paġna se tinterressakom.

Huwa fatt maghruf li l-Festa ta' San Ġużepp tad-19 ta' Marzu, hija wahda mill-eqdem festi tradizzjonali li jiġu ċelebrati f'pajjiżna. Tant hu hekk li nsibu dokument, li biex dejjem titkabbar il-qima lejn San Ġużepp fis-16 ta' Ġunju 1508, il-Kapitlu tal-Katidral flimkien mas-Senat tal-Università tal-Imdina (li kien il-Gvern ta' Malta ta' dak iż-żmien) kienu qablu u ddikjaraw flimkien li l-Festa ta' San Ġużepp f'dan il-Jum tad-19 ta' Marzu, tibda tiġi ċelebrata u osservata bhala Festa Kmandata u Festa Pubblika għal Malta kollha. Nafu li dak iż-żmien kien hemm ukoll pieni għal min ma josservax dan il-jum, kif jgħid l-istess dokument tad-dikjarazzjoni ta' din il-festa.

Ta' min jgħid li din il-festa f'Malta saret 'Kmandata u Pubblika' 113-il sena qabel il-Papa Gregorju XV fl-1621, iddikjara din il-Festa ta' San Ġużepp tad-19 ta' Marzu, bhala Festa Kmandata għall-insara tad-dinja kollha. Kull min dan iż-żmien tal-bidu tas-seklu 19, li l-Kapitlu tal-Katidral baqa' sal-lum jiġi ta' kull sena proċessjonalment f'dan il-jum mill-Katidral tal-Imdina, biex jiċcelebra bis-solennità kollha din il-Festa ta' San Ġużepp b'quddies solenni Konċelebrata f'din il-Knisja ta' Santa Marija ta' Ġesù tal-Patrijiet Frangiskani Minuri. Ordni li għandha devozzjoni kbira lejn San Ġużepp. Devozzjoni mhedda u mkabbra fi hdan l-istess Ordni permezz ta' San Bernardin ta' Siena, li huwa maghruf bhala: 'Id-Duttur ta' San Ġużepp'. Kif ukoll peress li f'din il-knisja tinsab is-sede tal-Arcikonfraternità ta' San Ġużepp, li l-bidu tagħha tmur lura sa qabel is-seklu 16. Din il-fratellanza li hija wahda mill-eqdem Fratellanzi ta' pajjiżna bhala l-eqdem wahda

fil-gzejjer taghna li hija ddedikata lil San Ġużepp, hija l-organizzatriċi ewlenija ta' din il-festa.

Din il-festa hija wahda mill-Festa prinċipali ta' pajjiżna. Dan jikkonfermah ukoll il-fatt, li mal-Kapitlu tal-Katidral kien jiġi wkoll f'din il-Knisja għal din il-Festa, is-Senat tal-Università tal-Imdina (membri tal-Gvern ta' dak iż-żmien) fejn kien jassisti għal din il-Quddies. Dan baqa' jsir hekk sal-1818 meta spiċċa dan is-Senat. Fejn ta' kull sena f'din il-knisja, fid-19 ta' Marzu, il-Kaptan tal-Virga kien joffri xemgha rikka dekorata bl-istemma Nazzjonali fuq l-artal tal-Kappella ta' San Ġużepp li tinsab f'din il-knisja.

Bhala sinjal ta' devozzjoni tal-poplu Malti lejn San Ġużepp. Drawwa li illum qieghda tiġi mgedda ta' kull sena mis-Sindki tar-Rabat, Imtarfa u tal-Imdina, kif se naraw iżjed 'il quddiem f'din il-quddies. Fil-fatt il-Gvern għadu sal-lum ta' kull sena jagħti kontribuzzjoni lill-Arcikonfraternità ta' San Ġużepp biex tinxteghel.

Is-Santwarju Nazzjonali ta' San Ġużepp

L-Oratorju tal-Arcikonfraternità ta' San Ġużepp, iddedikat lill-Qaddis Patrun li gġib l-isem tiegħu. Attwalment Santwarju Nazzjonali ta' San Ġużepp Inkurunat, beda jimbena fl-1665 u tlesta fl-1685. Dan l-Oratorju gie mibni fuq biċċa art li l-Patrijiet Frangiskani kienu offrew lill-Fratelli tal-imsemmija Arcikonfraternità, biex ikun jista' jinbena dan l-Oratorju. Dan gie mkabbar kif jidher illum bejn l-1804 u l-1840.

Fuq l-artal ewlieni ta' dan l-Oratorju, tinsab meqjuma b'ghożża kbira l-istatwa antika u tant devota ta' San Ġużepp. Inkurunat solennament b'zewġ kuruni bid-deheb u l-haġar prezzjuż fl-1 ta' Mejju 1963, mill-Arcisqof ta' Malta, Mons. Mikiel Gonzi fuq il-Fosos tal-Floriana, b'digriet mahruġ personalment minn idejn il-Papa Piju XII fl-1956. Din hija wahda mill-ftit xbihat ta' San Ġużepp Inkurunati li hawn fid-



dinja b'digriet mahruġ mill-Papa. Huwa unur ghalina l-Maltin li proprju mill-ftit xbihat ta' San Ġuzepp li huwa Inkurunati fid-dinja, wahda minnhom tinsab għewwa pajjizna proprju hawn fir-Rabat tal-Imdina fis-Santwarju ta' San Ġuzepp fil-knisja ta' Santa Marija ta' Ġesù.

F'dan is-Santwarju, insibu wkoll ikkonservati numru ta' statwi proċessjonali tal-Passjoni ta' Sidna Ġesù Kristu, li johorġu ta' kull sena proċessjonalment f'Jum il-Ġimgha l-Kbira fit-toroq prinċipali tar-Rabat. Din il-purċissjoni tiġi organizzata wkoll minn din l-Arċikonfraternità ta' San Ġuzepp u hija meqjusa bhala l-ewwel purċissjoni tal-Ġimgha l-Kbira f'dawn il-gżejjer.

L-istatwa proċessjonali ta' San Ġuzepp

L-istatwa proċessjonali ta' San Ġuzepp giet irregalata lill-Arċikonfraternità ta' San Ġuzepp fl-1890, mir-Rev. Mons. Kan Dr Paolo Pullicino, li kien Protettur u Benefattur tal-imsemmija Arċikonfraternità. Giet mahduma fil-kartapesta fuq stil neo-klassiku fil-fabbrika *Gallard et Fils* f'Marsilja fi Franza, fuq id-disinn tal-magħruf artista' Luigi Fontana minn Monsanpietrangeli.

Fl-1920, il-libsa tal-istatwa giet sgraffjata minn zewġ imghallmin li kienu membri tal-istess Arċikonfraternità ta' San Ġuzepp. Dawn kienu l-induratur Ġuzeppi Farrugia u d-dekoratur Mikiel Fsadni.

Il-pedestall tal-istatwa gie mahdum fl-injam fl-istess sena li giet irregalata l-istatwa fl-1890. Fl-1985, gie miksi bil-fidda, ix-xogħol tiegħu sar mill-Argentier u Ġistillatur Tarcisio Cassar miż-Żejtun. Dan sar bil-kontribuzzjoni tad-devoti ta' San Ġuzepp.

L-erba' anġli li jdawru dan il-pedestall, huwa xogħol artistiku mahduma fl-injam fil-fabbrika *Rosa, Zanazio e Co* f'Ruma, fl-1902.

Fl-1986, l-istatwa giet restawrata billi giet innaddfa. Ir-restawr fuq il-libsa sar mill-Induratur Horace Farrugia mill-Imdina, filwaqt li r-restawr tal-karneġġjon sar minn Carmelo Azzopardi mir-Rabat Malta u membru fi hdan l-imsemmija Arċikonfraternità ta' San Ġuzepp.

Fl-1905, saret il-bradella u l-bankun tal-istatwa. Din giet mahduma fl-injam mill-imghallem Francesco Tonna u skulturata mill-imghallem Agostino Muscat zewġ membri fi hdan l-istess Arċikonfraternità, fuq id-disinn tal-magħruf skultur Antonio Sciortino. Din giet irregalata mir-Rev. Dun Sante dei Marchesi De Piero, D'Amico Inguanez, li kien Rettur u Benefattur ta' din l-Arċikonfraternità.

Fl-1981, sar il-mant (pavaljun) tal-bellus blu birakkmu tad-deheb, infurrat b'damask imbrukkat, sabiex tahtu titpoġġa din l-istatwa sabiha ta' San Ġuzepp fil-knisja matul il-jiem tal-festa. Il-kuruna rjali li tgħaqquad dan il-mant, giet mahduma fl-injam mill-imghallem Salvu Tonna, (membru iehor fi hdan din l-imsemmija Arċikonfraternità) filwaqt li giet miksija bil-fidda mill-

imsemmi Argentier Tarcisio Cassar miż-Żejtun.

Id-Digriet jghid:

Qegħdin ingibu t-test shiħ tad-dokument tad-dikjarazzjoni li biha l-Festa ta' San Ġuzepp bdiet tiġi ċċelebrata b'solennità. Din id-dikjarazzjoni nkitbet bil-Latin fl-1508 u kienet giet tradotta għal Malti mir-Rev. Patri Ġuzepp Beneditt Xuereb OFM u Rev. Kan Dun Ġwann Azzopardi fl-1982:

L-imħabba herqana u l-qima mhegga li kemm il-kleru kif ukoll il-poplu ta' Malta dejjem kellu u għandu lllum ukoll, lejn il-Patrijarka San Ġuzepp, giegħel lill-Kapitlu u lill-Kunsill Ġenerali jiltaqgħu flimkien biex, kif jitolbu l-merti u l-privileġġi kbar tiegħu, jiddeċiedu li l-festa tal-Qaddis Patrijarka tiġi ta' kull sena ċċelebrata b'solennità. Dehrihom li dan il-qbil tagħhom biex il-festa msemmija tiġi ċċelebrata b'solennità għal dejjem u għaż-żminijiet kollha, kien imnebbah mis-sema.

Għalhekk qatgħuha li, ad unur ta' San Ġuzepp, il-missier Putattiv tal-Mulej tagħna Ġesù Kristu, ikun jaqbel li jitniżżel bil-miktub dak li kien intqal bil-fomm bejn il-Kapitlu u l-Kunsill Ġenerali mlaqqgħin u miġburin fil-Knisja Katidrali ta' Malta. Hekk il-fidili tal-lum u ta' għada wkoll ikollhom xi jfakkarhom f'dak li ntlahaq ftehim dwaru, mingħajr hadd ma kien kuntrarju, li l-festa ta' San Ġuzepp, għaż-żminijiet kollha li gejjin u għal dejjem, tiġi mharsa u ċċelebrata b'solennità u ferħ kbir, b'solennità u qima. Għalhekk dawk li jmorru kontra dan, jaqgħu fil-pieni u ċ-ċensuri mnizzlin fil-ligi u stabbiliti mill-konswetudni. U biex jifakkar dan il-permess u ordni għall-festa li semmejna u tiġi ċċelebrata kull sena kif għidna, qed tiġi registrata din il-kitba.

Għaldaqstant sar dan il-privileġġ u gie msahħah mill-firem ta' dawk kollha li isimhom jidher hawn taht u mwettaq bis-sigill tagħhom. Mahruġ Malta, 16 ta' Ġunju, Indizzjoni, 1508.

Nos Petrus Xiberas Locumtenens Officii Vicari, Petro de Stunica Iurato, Ego Manfredus de la Habica Iuratus, Matteu Cesar Iurato, Manfré Caxaru Iurato, Reverendus Dominus Locumtenens Domini Vicarii absentis, mandavit mihi, Domino Iacobo de Vassallo M. Notario.

Dan id-digriet jikkonferma biċ-ċar kemm hija antika d-devozzjoni Ġuzeppina f'Malta 500 sena ilu missirijietna bdew jiċċelebraw wahda mill-eqdem festa tagħna li maż-żmien kellha ssir wahda mill-aktar popolari u mfittxija mal-Maltin kollha. Id-19 ta' Marzu għadu sal-lum il-ġurnata importanti hafna fil-kalendarju tal-Maltin u dan kollu bdea 500 sena ilu. Għalhekk il-Kapitlu Metropolitan tal-Imdina beda jiġi proċessjonalment mis-sena ta' wara sal-ġurnata tal-lum fil-Knisja ta' Santa Marija ta' Ġesù nhar id-19 ta' Marzu fid-9.00am biex jikkonċelebra l-quddiesa pontifikali.

Minn qalbi bi mħabba kbira, awguri lil Ġuzeppini kollha!